

## زراعت نامہ

کیم 15 جون 2025ء

- جڑی بوٹیوں کے کنٹرول کے لیے پہلے پانی سے پہلے ایک خشک گوڈی کریں
- کھیتوں میں اور ارد گرد پائی جانے والی سفید مکھی، لمبی بگ اور پتھر وڑاؤس کے میزبان پودوں کی تلفی کو یقینی بنائیں۔ فصل کا باقاعدگی سے معائنہ (پیسٹ اسکاؤٹنگ) کرتے رہیں۔ اگر اگیتی کاشت پر نقصان دہ کیڑوں کا حملہ نقصان کی معاشی حد سے زیادہ ہو تو محکمہ زراعت کے مشورے سے سپرے کریں۔ حتیٰ المقدور کوشش کریں بوائی کے 60 دن تک زرعی زہروں کا استعمال نہ کریں۔ سپرے صبح یا شام کے وقت کریں۔ ایک ہی زہر کا بار بار استعمال نہ کریں

- سپرے کرنے کا طریقہ کار: ہاتھ سے چلنے والی/ ہینڈ سپرے: فصل پر ایک وقت میں صرف ایک ہی قطار میں سپرے کیا جائے۔ سپرے ہوا کے مخالف سمت میں نہ کیا جائے۔ سپرے کرتے وقت لانس کو ادھر ادھر نہ ہلایا جائے۔ لانس کے ساتھ مناسب ہالوکون نوزل اور سی ایف والوز استعمال کیے جائیں۔ جڑی بوٹی مار سپرے کرنے کے لیے فلیٹ فین/فلڈ جٹ (ٹی جٹ) شیلڈ والی نوزل کا استعمال کیا جائے۔ سپرے کے بعد مشین کو لازماً صاف پانی سے دھولیں۔ کرم کش زہروں کے استعمال کے لیے ہالوکون نوزل استعمال کی جائیں۔ بوم سپرے: بوم کی اونچائی کپاس کے پودے سے 1 سے 1.5 فٹ کے فاصلے پر رکھیں۔ متوازن رہنے والی بوم کا استعمال کیا جائے۔ بوم کے سروں پر اضافی نوزل کا استعمال نہ کریں۔ ایک ہی قسم کی نوزل استعمال کی جائے تاکہ سپرے کا یکساں اخراج ہو

### دھان

- دھان کی فصل ہر قسم کی زمین میں کاشت کی جاسکتی ہے سوائے ریتیلی زمینوں کے جہاں پانی کھڑا نہ رہ سکے۔ زرخیز زمینوں کے علاوہ ایسی شورزدہ اور کلرٹھی زمینوں میں بھی یہ کامیابی سے اُگائی جاسکتی ہے جہاں کوئی اور فصل کامیاب نہیں ہو سکتی
- دھان کی منظور شدہ موٹی اقسام کے ایس 282، نیاب اری 9، اری 6، کے ایس کے 133، کے ایس کے 434، نیاب 2013، نجی 5، نیاب ایس ٹی 9، نیاب آر سی 195، کی پیری کا وقت کاشت 20 مئی تا 7 جون جبکہ نجی جی ایس آر-6، نجی جی ایس آر-7، نجی جی ایس آر 8 اور ایس کے سی 32-5-370 کی پیری کا وقت کاشت 10 جون تا 25 جون۔



### کپاس

- زرعی امور کے لیے موسمی پیشن گوئی کو ضرور مد نظر رکھیں
- ڈرل سے کاشتہ فصل کے لیے پہلی آپاشی بوائی کے 30 تا 35 دن بعد اور بقیہ 12 تا 15 دن کے وقفہ سے کریں جبکہ پٹریوں پر کاشتہ فصل کے لیے بوائی کے بعد پہلا پانی 3 تا 4 دن، دوسرا، تیسرا اور چوتھا پانی 6 تا 9 دن کے وقفے سے اور بقیہ پانی 15 دن کے وقفہ سے ضرورت کے مطابق لگائیں
- پودوں کی مطلوبہ تعداد برقرار رکھنے کے لیے ضرورت سے زائد پودے چھدرائی کر کے نکال دیں۔ چھدرائی کا عمل بوائی سے 20 تا 25 دن کے اندر یا پہلے پانی سے پہلے یا خشک گوڈی کے بعد ہر حالت میں ایک ہی دفعہ مکمل کیا جائے۔ تاہم کپاس کے وقت کاشت اور قسم کے لحاظ سے پودوں کی فی ایکڑ تعداد اور پلانٹنگ جیومیٹری میں ضروری ردوبدل کیا جاسکتا ہے
- کھادوں کا استعمال زمین کے تجزیہ کی بنیاد پر کریں تاہم اوسط زمین میں بی ٹی اقسام کے لیے مرکزی علاقوں میں 90، 35 اور 38 جبکہ ثانوی علاقوں میں 80، 35 اور 30 بالترتیب نائٹروجن، فاسفورس اور پوٹاش کلوگرام فی ایکڑ استعمال کریں

## زراعت نامہ

- بیج سے براہ راست کاشت کی صورت میں زمین کی ہمواری بہت ضروری ہے۔ ایسے کھیت جہاں کلرگھاس یا جنگلی گھاس وغیرہ کا مسئلہ ہو وہاں دھان کی براہ راست کاشت ہرگز نہ کریں۔ اسی طرح کلراٹھی زمین بھی اس طریقہ کاشت کیلئے موزوں نہیں ہے
- دھان کی باسستی / فائن اقسام کا کدو کے طریقے کے لیے شرح بیج آدھاتا پونا کلوگرام، خشک طریقہ کے لیے پونا تا ایک کلوگرام، راب کے طریقہ کے لیے ایک کلوگرام جبکہ موٹی اقسام کے لیے کدو کے طریقہ کے لیے ایک کلوگرام، خشک طریقہ کے لیے ڈیڑھ کلوگرام اور راب کے طریقہ کے لیے دو کلوگرام فی مرلہ رکھیں
- اگر پیبری کمزور نظر آئے تو 250 گرام یوریا یا 400 گرام کیشیم امونیم نائٹریٹ فی مرلہ کے حساب سے لاب کی منتقلی سے دس دن پہلے ڈالیں
- اگر پیبری پرٹو کے کا حملہ معاشی نقصان کی حد (2 ٹو کے فی نیٹ) تک پہنچ جائے تو پیبری اور اس کے ارد گرد کی وٹوں پر سفارش کردہ زہر کا دھوڑا اسپرے کریں۔ اسی طرح اگر تنے کی سنڈیوں کا حملہ جب معاشی نقصان کی حد یعنی 0.5 فیصد سوک تک پہنچ جائے تو سفارش کردہ دانے دار زہر ڈالیں۔ خیال رہے کہ دھان کی پیبری پر زہر پاشی معائنہ کے بغیر نہ کریں
- چاول کی اچھی پیداوار کے لیے کھیت میں پیبری منتقل کرنے سے پہلے 10 تا 15 دن تک پانی کھڑا رکھیں اور پھر کدو کریں جبکہ پانی کی کمی کی صورت میں کدو کرنے کے لیے کھیت میں 7 دن تک پانی کھڑا کیا جائے اور پانی کی شدید کمی کی صورت میں کم از کم 3 دن تک پانی کھڑا رکھیں اور کدو کریں

### باغات (آم)

- گرے ہوئے پھل کو روزانہ کی بنیاد پر جمع کر کے زمین میں دباتے رہیں
- پھل کی مکھی کیلئے پھندے لگائیں۔ عموماً چھ پھندے فی ایکڑ کافی ہوتے ہیں
- سبز کھاد کے لیے جنتر یا گوار کی کاشت کریں

- باسستی / فائن اقسام الخالد رائس کا 25 مئی تا 10 جون، سپر باسستی، باسستی-515، سپر گولڈ، سپر باسستی 2019، پی کے 1121 ایرومیٹک، پی کے 2021 ایرومیٹک، نیاب سپر، این بی آر 2، نجی باسستی 2020، چناب باسستی، پنجاب باسستی، نیاب باسستی 2016، نور باسستی، پی کے 386، نیاب ایس 39، نیاب ایچ ٹی ٹی 18، گارڈ 101 کا وقت کاشت 7 جون تا 25 جون، شاہین باسستی کا 15 جون تا 30 جون، کسان باسستی کا 10 جون تا 30 جون، باسستی ہا بھرڈ کے ایس کے 111 ایچ 7 کا 25 جون جبکہ سفارش کردہ موٹی ہا بھرڈ 20 مئی تا 15 جون ہے
- غیر منظور شدہ اور ممنوعہ اقسام مثلاً سپر فائن، سپر، سپری، 1847، PB7، 1692، 1530، 1718 اور 1885 وغیرہ و دیگر ممنوعہ اقسام ہرگز کاشت نہ کریں کیونکہ ان کے چاول کا معیار ناقص ہے اور اس کی ملاوٹ سے چاول کا معیار متاثر ہوتا ہے اور عالمی منڈی میں کم قیمت پر فروخت ہونے کے ساتھ ساتھ پاکستانی چاول کی ساکھ پر بھی برا اثر پڑتا ہے
- زسری کے لئے کھیت کی تیاری علاقے اور زمین کی خاصیت کو مد نظر رکھتے ہوئے کدو، خشک یاراب کے طریقہ سے کریں
- دھان کی فصل کو بکائی اور دیگر بیماریوں سے بچانے کے لئے بیج کو کاشت سے پہلے سفارش کردہ پھپھوندی کش زہر ضرور لگائیں
- کدو کے طریقہ سے اگائی گئی پیبری میں جڑی بوٹیوں کے انسداد کے لیے کدو تیار کرنے کے بعد قبل از اگاؤ اثر کرنے والی سفارش کردہ جڑی بوٹی مارزہر کی مجوزہ مقدار شیکر بوتل کے ساتھ کھیت میں بکھیر دیں۔ اس کے 36 گھنٹے بعد تک کھیت میں پانی کھڑا رہنے دیں اور پھر یہ پانی نکال کر تازہ پانی ڈال دیں۔ پانی ڈالنے اور نکالنے کا یہ عمل دو تا تین مرتبہ دہرائیں تاکہ بیج کے اگاؤ میں کوئی مسئلہ نہ ہو۔ اس کے بعد کھڑے پانی میں انگوری مارے ہوئے بیج کا چھٹہ دے دیں۔ اگر کسی وجہ سے یہ عمل نہ ہو سکے یا کسی اور وجہ سے جڑی بوٹیاں اگ آئیں تو بعد از اگاؤ اثر کرنے والی سفارش کردہ جڑی بوٹی مارزہر کا اسپرے کریں۔ ان کے اسپرے کے وقت کھیت میں پانی کھڑا نہیں ہونا چاہیے

## زراعت نامہ

موسم گرما کے پھل و سبزیات عموماً گرمی سے بچاؤ کی اہلیت رکھتے ہیں۔ عام طور پر 37 تا 38 ڈگری سینٹی گریڈ تک درجہ حرارت میں یہ فصلیں گرمی کے اثر سے محفوظ رہتی ہیں۔ گرمیوں کی فصلات میں آج کل آم، ترشاوہ پھل، ٹماٹر، مرچ، کدو اور ٹینیڈے زیر کاشت ہیں۔ متوقع گرمی کی شدید لہر سے فصلات کے بچاؤ کے لیے مندرجہ ذیل اقدامات اٹھائے جانے کی سفارش کی جاتی ہے:

- موسمی پیشین گوئی مد نظر رکھیں اور متوقع شدت گرمی (Heat Wave) سے پہلے فصل کو مناسب پانی لگائیں۔ تاہم اگر زمین میں پہلے ہی تر ہو تو پانی نہ لگائیں
- پانی بھر پور لگائیں تاکہ زمین میں و تر گہرائی تک محفوظ ہو
- فصلات میں پودوں کے نیچے ملچنگ کریں جس سے پانی کی بچت ہوتی ہے اور زمینی درجہ حرارت بھی بڑھنے نہیں پاتا
- اگر کہیں ممکن ہو تو فصلات/چھوٹے پودوں کو سایہ مہیا کریں جس کے لیے سبز جالی دار کپڑا وغیرہ استعمال کیا جاسکتا ہے
- فصلات کی صحت اور بڑھوتری کے عوامل کا خصوصی خیال رکھیں۔ خاص طور پر خوراک اور تحفظ بنانات
- آج کل پودوں کی منتقلی روک دیں
- پھلدار پودوں کی کانٹ چھانٹ وغیرہ کرنے سے اجتناب کریں
- نامیاتی مادہ/کمپوسٹ/گوبر کی کھاد کی جہاں ممکن ہو 3 تا 14 انچ مٹی ہٹا کر تہہ بچھائیں، مٹی واپس رکھ دیں اور پانی لگائیں۔ اس سے پودے کی استعداد کار برخلاف گرمی و بیماری بڑھ جاتی ہے
- اگر ممکن ہو تو جنتر/ڈھانچہ سبزیات کے کھیت میں قطاروں میں اگائیں تاکہ گرمی کا اثر کم ہو

- پودوں کے تنے پر یا نیچے اترنے والی گدھیڑی کو اکٹھا کر کے تلف کرتے رہیں
- پھندوں میں دوائی والے روئی کے تو بنے باقاعدگی سے ہفتہ کے وقفہ سے تبدیل کریں
- پھل اتارنے کے عمل کو مکمل ہونے تک پھل کی مکھی کے انسداد کی تدابیر جاری رکھیں
- بارش کو مد نظر رکھتے ہوئے آم کے باغات کو 12 تا 15 دن کے وقفے سے آبپاشی کریں
- آم میں جوؤں (Mites) کے حملہ کا خیال رکھیں اور محکمہ زراعت کے مقامی عملہ کے مشورہ سے مائیکسیائیڈ (Miticide) کا سپرے کریں

### ترشاوہ باغات

- بارش کو مد نظر رکھتے ہوئے ترشاوہ باغات کو 15 دن کے وقفہ سے آبپاشی کریں
- سبز کھاد کے لیے جنتر یا گوار کی کاشت کریں
- گرمی کے اثرات سے بچاؤ کے لیے ملچنگ (Mulching) کا بندوبست یا Floor Management کریں اور پانی کی کمی نہ آنے دیں
- پودوں سے نیچے اترنے والی اور تنوں/شاخوں پر موجود گدھیڑی کو اکٹھا کر کے تلف کرتے رہیں
- شدید گرمی میں ترشاوہ پھلوں پر بھی مائٹس کا حملہ دیکھنے میں آیا ہے محکمہ زراعت کے مقامی عملہ کے مشورہ سے مائیکسیائیڈ (Miticide) کا سپرے کریں
- گزشتہ سالوں میں کائی کش سکیل کا شدید حملہ دیکھنے میں آیا ہے۔ محکمہ زراعت کے مقامی عملہ کے مشورہ سے سفارش کردہ زہریں سپرے کریں اور بروقت انسداد کریں
- شاخوں/پتوں/درختوں میں پیلا پن ہونے کی صورت میں (gummosis) / (Greening disease) کا علاج کریں اور خوراک کی اجزا کی کمی نہ آنے دیں